



## పిలక తిరుగుడు పువ్వు

కె.ఎస్.వై. ఏకంబరి

**అ**లమండ తగవులో తీర్పు చెప్పేసి మాజిస్ట్రేటు రిక్వా ఎక్సి వెళ్లిపోయిన తర్వాత జామి పోలీస్ స్టేషన్ సి.ఐ. స్కూటరెక్కి జామి పోలీస్ స్టేషన్ కి వచ్చేడు. అతని మనసు మనసులో లేదు.

కొట్టివచ్చు. సాక్ష్యం లేదనో, కేసు పకడ్బందీగా లేదనో, దొమ్మిదొమ్మిగా, కంగాళీగా ఉందనో ఏకేసైనా కొట్టివచ్చు.

కానీ-

భూమి బల్లపరుపుగా ఉన్నాదని చెప్పడానికి వాడెవడు?

ఎవడువాడు-

జీవితం ఛండాలుగా ఉందనీ, చెప్పీదానికి చేసే దానికి పాంతన లేదనీ చెప్పడానికి ఎవడు వాడు? ఎప్పుడాడు?

భూమే కాకుండా, జీవితం కూడా బల్లపరుపుగా ఉన్నాదని చెప్పడానికి వాడెవడు?

మనం ఏం చేస్తున్నాం?

చెప్పిందే చేస్తున్నాం!

ఎదురు మాటాడితే తంతానారే- అని చెప్పున్నాం.

చెప్పిన రీతిగానే తంతున్నాం!

కేసుకింత తీసుకుంటానా అంటున్నాం.

అంతే తీసుకుంటున్నాం!

కేసు మాఫీజేస్తాం ఫలానీ ఇంత కావాలా అంటున్నాం. అదేదో తీసుకొని కేసు మాఫీ చేస్తున్నాం.

ఈ మన పోలీసు జీవితంలో అబద్ధానికి తావేము న్నాది?

దండం దశగుణం భవేత్ అని నమ్ముతున్నాం-

ఆ సూత్రాన్నే ఆచరణలో పెడుతున్నాం. నమ్మకానికి- ఆచరణకూ తేడా లేదే. విశ్వాసానికి, జీవితానికి వ్యత్యాసం లేదే?

మరి-

ఆ మేస్ట్రేటు పేలాపనేటి? చిరాకుగా టీ తెప్పించుకు తాగేడు. చిరాగ్గా సిగరెట్ వెలిగించుకు తాగేడు.

టోపీ తీసి చిరాగ్గా దులిపి బేబిల్ మీద పెట్టేడు.

అలమండ రాజులు భూమి బల్లపరుపుగా వుందని అభిప్రాయపడ్డారు. అలమండ వెలమలు భూమి గుండ్రంగా ఉందని అభిప్రాయపడ్డారు. భూమి లాఠీ లాగుందనీ, టోపీ లాగుందనీ మనం అభిప్రాయ పడ్డాం. అదేవిధంగా భూమి బల్లపరుపుగుండని మేస్ట్రేటుగాడు నమ్మేడు. ఆడి నమ్మకం తీర్పుయి పోయింది! మిగిలిన నమ్మకాలన్నీ గాలికి పోయినాయి.

ఇదేం న్యాయం?

నల్ల గొనేసుకున్నాడి నమ్మకం తీర్పుయిపోయి, మిగిల్చోళ్ల నమ్మకాలు విలువ లేకుండా ఎలా పోతాయి?

ఆలోచిస్తున్నకొద్దీ సి.ఐ.కి అసహనం పెరిగిపోయింది.

దీన్సంగతి తేల్చుకోవాలి!

ఇది మామూలు విషయం గాదు. దీన్నింత తేలిగ్గ వాదితానికి వీల్లేదు!

ఇందులో ఏదో మళ్లీట్ ఉన్నాది! మన బుర్రకి అందడంలేదుగానీ ఇందులో ఏదో డేంజరున్నాది.

మిగిలిన లోకం సంగతి అలాగుంచితే మేస్ట్రేటు గాడి నమ్మకాన్ని మన పోలీసువారు కూడా తీర్పుగా అంగీకరించవలసి వస్తున్నాదంటే ఇది మామూలు సంగతి కాదు. లేచి నిల్చున్నాడతను.

కోర్టులో నుంచి గేటు దగ్గరికి వచ్చిన పెదరాజును ముత్యాలనాయుడు పిలిచేడు.

ఇద్దరూ కొంచెం పెడగా నడిచిన తరువాత నిల్చుని-

“పెదబాబూ! ఆ మేస్ట్రీటు ఏటన్నాడో నాకు బోధ పడ్డేదు. కేసు కొట్టిసినట్టు అనిపించిందిగానీ భూవి గుండ్రంగా నేదని ఆడు అన్నాడుగదా? అంటే మీ రాజుల వోదనే సరైందని తీర్చిచ్చినట్టేగదా? మరలాంటప్పుడు మమ్మల్నుందర్నీ బొక్కల బెట్టమని చెప్పాలి గదా? మరిగంటే అలాగ్గాడ చెప్పలేదు. మమ్మల్లయిన బొక్కల బెట్టాల, నేదంటే మిమ్మల్లైన బొక్కల బెట్టాల. నేదంటే ఆ జామి పోలీసు నంజికోడుకుల్లయిన బొక్కల బెట్టాల. ఏటంటారు? కోరుటంటే ఆ అదాల్టి ఉంటాది. కానీ, ఈడు అందర్నీ వొగ్గిసినాడు. ఒకరకంగ అదిగూడ మంచిదే అనుకోండి. మరైతే- భూమి గుండ్రంగానేదని తీరుపు ఆడు ఎందుకిచ్చినాడు?” అని ముత్యాల నాయుడు అడిగాడు.

పెదరాజు జేబులోంచి బర్కెలీ సిగరెట్టు పెట్టితీసి, నాయుడికి ఒక సిగరెట్టిచ్చి తానొకటి వెలిగించు కున్నాడు. వెలిగించి, తాపీగా పొగలాగి-

“ఎందుకంటే- అలమండరాజులు ఏదైనా మాటంటే తప్పరని అడికి తెలుసు కాబట్టి. రాజుల మాట కాదంటే గోచీ జారిపోతాడని తెలుసు కాబట్టి. ఈ కోర్టే కాదు ఇంకే కోర్టుకెళ్లినా ఇంతే, ఒకటే మాట అడుగుతారు జడిజిగారు... ఆడేవడుగు తాడంటే-

ముత్యాలనాయుడేటన్నాడు? ఖలానీలా గన్నాడు.

గ్రామస్థులందరేటన్నారు?

ఫలానీ మాటన్నారు!

పోలీస్ ఇనసుపెట్రి ఏటన్నాడు?

ఫలానీ మాటన్నాడు!

మరింక పెదరాజుగోరేటన్నాడు?

ఫలానీ మాటన్నారు! అప్పుడు ఆ జడిజి ఏటం టాడు?

సెభాష!! నాదీ అదే మాట... ఆ మారాజు చెప్పిన తర్వాత కూడా మీరీ కోరుట్లంట తిరగడం బుద్ధి తక్కువ పని. ఆయన్లో మాటా మా కోరుట్లంట ఇంకో మాటా ఉండదు. నోరు మూసుకు తిరిగి అలమండ చెలో అంటారు...!” అన్నాడు పెదరాజు.

పెదరాజు చెప్పినది ముత్యాలనాయుడికి రుచించలేదు. సిగరెట్టు పీలుస్తూ ఒక్క రెప్పపాటు కాలం ఆగి-

“మరైతే మేవిప్పుడు భూమి గుండ్రం గుండని వోదించకూడదా?” అని అనుమానంగా అడిగాడు.

“మేస్ట్రీటు తీర్చిచ్చీసిన తర్వాత ఎలా వాదిస్తావు... వాదించి చూడు పిలకట్టుకుని ఏకంగా సెంట్రల్ జైలుకి పంపించేస్తారు...” అన్నాడు పెదరాజు కోపంగా.

ముత్యాలనాయుడికి ఓవరానంత కోపం వచ్చిందిగానీ ఆ సమయానికి ఏమీ తోచక నిశ్శబ్దంగా ఉండిపోయి పెదరాజువైపు పులుకూపులుకూ చూశాడు.

### 3

జామిస్టేషన్లో కూర్చుని డి.ఎస్.పి. ఓపిగ్గా అల మండ దొమ్మీ కేసు మీద మాజిస్ట్రేటు తీర్పు చదివాడు. ఒకసారి పూర్తిగా చదివాక జేబులోంచి పెన్ను తీసి చేత్తో పట్టుకుని మళ్ళీ చదివాడు. మళ్ళీ చదువుతున్నప్పుడు కొన్ని వాక్యాల కింద పెన్నుతో గీతలు గీశాడు. అతని ఎదురుగా సి.ఐ. కూర్చుని ఇదంతా చూస్తున్నాడు.

డిఎస్సీ మూడోసారి ఆ తీర్పు చదివి సి.ఐ. కేసి నిశితంగా చూశాడు. చూసి ముక్కు ఒకసారి గోక్కెని-

“ఏవోయి సర్కిలూ! నీ పోలీసుస్టేషన్ పరిధి లోని ప్రజల యొక్క జీవితం ఛండాలంగా వున్నాడని మేస్ట్రీటుగారు చెప్తున్నారు... నిజవేనా?” అని గద్దించాడు. సి.ఐ. బిత్తరపోయి వెరిచూపులు చూశాడు.

డిఎస్సీ తన పొట్టిముక్కుని మరోసారి గోక్కెని, సి.ఐ.కేసి పోలీసు చూపు ఒకసారి చూసి- ‘విను’ అని చదవటం మొదలుపెట్టాడు.

“మన జ్ఞానానికి సార్థకత లేదు, మన విశ్వాసాల మీద మనకు విశ్వాసం లేదు. మన విలువల మీద మనకు గౌరవం లేదు, మన దేవుడి మీద మనకు భక్తి లేదు. మన నాస్తికత్వం మీద మనకు నమ్మకం లేదు. మన మీద మనకు గౌరవం లేదు. మన తోటివాళ్ల మీద మనకు మమకారం లేదు. మన ప్రజాస్వామ్యం మీద మనకు అవగాహనగానీ, గురిగానీ లేదు. మన జ్ఞానానికీ, విశ్వాసానికీ పొంతన లేదు. విశ్వాసానికీ, అచరణకూ పొందిక లేదు. భూమి బల్లపరుపుగా ఉన్నప్పుడు మాత్రమే ఇలాంటి జీవితం కళ్లబడుతుంది, అని మేస్ట్రీటుగారు అలమండ దొమ్మీకేసు తీర్పులో అన్నారు. విన్నావు గదా?” అని అడిగాడు.

“చితం,” అన్నాడు సి.ఐ.

“అలమండ గ్రామం నీ పోలీస్ స్టేషన్ పరిధిలోకే వస్తుంది గదా?”

“చితం.”

“నీ అధికారపరిధిలోని ఒక గ్రామంలో జీవితం ఇలా భండాలంగా ఉండడానికి బాధ్యత ఎవరిదో చెప్పగలవా?”

సి.ఐ. ఏమీ అనలేదు.

“పోలీసు అధికారులు తమ బాధ్యతలు సక్రమంగా నిర్వర్తించితే వారి ఎలుబడిలో ఉండే గ్రామాల్లో జీవితం గుండ్రంగా ఉంటుంది కానీ అలా బల్ల పరుపుగా ఉండదని నీవు ఎరుగుదువా?”

సి.ఐ. భయంగా లేచి నిల్చున్నాడు. ఎందుకైనా మంచిదని ఒక శాల్యూట్ కొట్టి-

“తమరు ఏటంటన్నారో నాకు అర్థంకావడం లేదు సార్,” అన్నాడు జంకతూసే.

“పోలీసాడు సరింగుంటే ప్రజా జీవితం సరిగ్గుండాల గదా?” డిఎస్పీ ఓపికగా అడిగాడు.

“చితం.”

“మరి నీ రాజ్యములో ప్రజాజీవితము సవ్యముగా లేదుగదా? ప్రజలు ఇష్టారాజ్యముగా జీవించుతుంటే నీవు ఏమి చేయుచుంటివి?”

సి.ఐ. డిఎస్పీ కేసి బితుకూబితుకూ చూశాడు.

“నీవు నీ యొక్క విద్యుక్తధర్మమును సక్రమముగా నిర్వర్తించుటలేదని ఈ తీర్పు చదివిన తరువాత నాకు అర్థము అయినది. ఇందులకు నీ సంజాయిషి ఏమిటి?”

సి.ఐ. బేరుమన్నాడు.

“సార్... సార్... పిల్లలు గలోడ్ని సార్... నా డ్యూటీ నేన్ కరెక్ట్ గా చేస్తున్నాను సార్...”

“జీవితము గుండ్రముగా, భూమి గుండ్రముగా ఉండునటుల చూచుట మన పోలీసు వారి బాధ్యత అని నీవు ఎరుగవా?” అని డిఎస్పీ గడ్డించి అడిగేసరికి సి.ఐ.కి నిజంగానే ఏడుపొచ్చింది.

కళ్లనీళ్లు పెట్టుకున్నాడతను.

డిఎస్పీ సి.ఐ.కేసి చూడడం మానేసి మాజిస్ట్రేటు తీర్పును మరోసారి చదివాడు. ఇంకొక్కసారి కూడా చదివి-

“మీ మేస్ట్రీటుగాడికి పిలక తిరుగుడు జాస్తిగా ఉంది... అందికీ తీర్పు ఇలాగిచ్చేడు. భూమి గుండ్రంగా లేదు కాబట్టి జీవితం ఇలాగుందని నిర్ధారించి, భూమి బల్లపరుపుగుందని తీర్పిచ్చేడు. కాబట్టి ఇప్పుడు మనం ఏం చేయాలి?” అని అతను కళ్లు తుడుచుకుంటున్న సర్కిల్ని అడిగాడు.

“తమరే చెప్పాలి...”

డిఎస్పీ అపుడు మల్లెపూవు నవ్వు నవ్వేడు.

#### 4

“నమస్తండి. నేను న్యూస్ రిపోర్టర్ని,” అని తనని తాను పరిచయం చేసుకున్న ఆ కుర్రాడి కేసి అనుమానంగా చూశాడు పెదరాజు.

“న్యూస్ రిపోర్టరంటే ఏటి?” అ కుర్రాడు కొంచెం సిగ్గుపడి, “అంటే దినపత్రికల్లో వార్తలయీ రాసేవో త్తుండి... మాది జావి... దేండ్రోళ్ల కురోడ్డి...”

“అయితే ఏటిలాగిచ్చేవు?” పెదరాజు సిగరెట్టు వెలిగిస్తూ అడిగేడు.

“అలమండ దొమ్మి కేసు మీద వార్తరాద్దారనొచ్చి నానండి... మీరుగాని పాతిక రూపాయిలిచ్చారనుకొండి. ఇంత పిసరు సింగిలీకాలమ్ వార్త ఏస్తానండి. హండ్రెడ్ రుపీసైతే బెత్తడు వార్తండి. మరో యాభై ఇస్తే మీ ఫోటో కూడా పంపిస్తానండి... వార్తతోబాటు అది పడితే పడాచ్చండి... నేపోతే నేదండి...”

“అసలేటి ఇవ్వలేదనుకో అప్పుడేటి అవుతాది?” అని చాలా కుతూహలంగా అడిగాడు పెదరాజు పక్కనే కూచున్న ఉప్పలపాటి చినబాబు.

ఆ ప్రశ్నకు రిపోర్టరు కుర్రాడు మళ్ళీ సిగ్గుపడి నవ్వేడు-

“పేపర్లో పేరు పడ్డవంటే శాలా గొప్ప విషయం గదండీ? మొత్తం జిల్లా జిల్లా అంతా మీ పేరు తెలిసి పోతాది. వందరూపాయల ఖర్చుతో అంత పేరు రావడం మంటే మజాకాలు కాదు కదండీ.”

“కానీ...” పెదరాజు చాలా తెలివిగా మొహం పెట్టి-

“కానీ... వార్తలు పంపడానికి పేపరోళ్లు మీకు జీతాలిస్తారు గదా? ఒకపక్క జీతాలీసుకుంటూ, రెండో పక్క ఇలాగ డబ్బులు దీసుకోని వార్తలు పంపించడం తప్పుడు పనిగాదా? పేపరోళ్లే ఇలాగ తప్పుడు పన్ను జేస్తే లోకంల న్యాయం ఏటోతాది? అది చెప్ప ముందు...” అన్నాడు.

రిపోర్టరు కుర్రాడు వినయంగా నమస్కారం పెట్టి-

“నేను రిటైరైపోయిన తర్వాత ఖాళీ చేసుకోని తమరి దగ్గరకొస్తాను. అప్పుడా సంగతులన్నీ మాటాడు కుందాం. ప్రస్తుతానికి ఈ వార్త సంగతి చూద్దావండి... మేస్ట్రీట్ గారు మీ వోదనే సరింగుందని చెప్పారు... జీవితం సరింగా లేదు కాబట్టి భూమి కూడా గుండ్రంగా



లేదని ఆయనన్నారు... భూమి బల్లపరుపుగా ఉన్నాదని కూడా ఆయన ఉద్బులించారు.

బతే- ఆయనకంటే ముందే మీరా సంగతి చెప్పే రనీ, అందికే మీ ఊర్లో తగువైందనీ మాకు తెలియ వచ్చింది. ఈ సంగతి మీకు ఎలా తెలిసిందో, మీరీ విషయాన్ని ఎలా కనిబెట్టేరో తెలుసుకోని, వోర్ల పంపమని మాయాఫీసు నుంచి నాకు ఫోనోచ్చింది..." అన్నాడు.

పెదరాజు ఏదో అనబోతుంటే ఉప్పలపాటి చిన బాబు కలుగజేసుకున్నాడు.

“నువ్వా బోగట్ట తెలుసుకోడానికే వొచ్చావుగదా? మా దగ్గర్నుంచి సంగతులు తెలుసుకోడానికే నువ్వు వొచ్చినపుడు నువ్వు మాకు డబ్బులియ్యాలిగానీ మేవెందుకిస్తా?” అని అతడు తర్కించేడు.

“మీరు మా దగ్గర్నుంచి ఏదైనా తెలుసుకోవాలన్నా, మాకు ఏదైనా చెప్పాలన్నా మేం మీ దగ్గర్నుంచి ఏదైనా తెలుసుకోవాలన్నా, మీకేదైనా చెప్పాలన్నా మీరే మాకు డబ్బులియ్యాలండి. న్యూస్ రిపోర్టరికి ఆ అథార్టీ ఉన్నాది కాబట్టే నేనీ ఉద్యోగం జేస్తున్నాను... మీరెవరోగానీ నాతో అనవసరంగా వితండం జేస్తన్నారు... నేను పెదరాజుగారి ఇంటర్వ్యూ కోసం వొచ్చాను... ఇస్తే ఇవ్వమనండి... లేకపోతే లేదు... నేను రాయవలసిందేదో నే ప్రాసెస్చాను...” అని నిమ్మళంగానే అన్నాడు.

“నువ్వురాకోవోయ్ చినబాబూ... పేపర్లోళ్లతో గొడవొద్దు... అతనడిగిన దానికే పెదబాబు సమాధానాలు చెప్పడమే మంచిది. చెప్పినట్టు పేపర్లో వస్తాది... లేదంటే గొడవ...” అని పెద జోగులు రాజుగారి పెదబాబు హితబోధ చేశాడు.

“మీరు చెప్పింది చెప్పినట్టుచ్చేస్తే మావందరం ఎందుకండి? విపుడు మీరు జెబుతారు. నాకు బోధపడినట్టు నేను రాసి పంపిస్తాను. మా పేపర్లో సబ్ ఎడిటర్లని ఉంటారండి, ఆళ్లు నే రాసింది చదివి ఆళ్లకి బోధపడినట్టు ఆళ్లు తిరిగి రాస్తారండి. చీఫ్ సబ్బులని ఉంటారండి. ఆళ్లు దాన్ని సదివి తవకి బోధపడినట్టు దిద్దుతారండి, ఆయెనక ఆ కాయితాలు కంపోజింగ్లోకి ఎల్తాయండి. అక్కడ ఆళ్ల కెలాగ బోధపడితే అలాగ కంపోజ్ చేస్తారండి... అబ్బో శానా తతంగం ఉందండి... మేం రాసిందే, రాసినట్టు అచ్చపడం గగనం. వింక మీరు సెప్పింది సెప్పినట్టు ఎలాగొస్తాదండి...? ముందే సెపుతున్నాను... ఆ తరువాత నిష్కారాలెందుకు?” రిపోర్టరు కుండ పగలేసినట్టు ఆది నిష్కారాన్ని కోరుకున్నాడు.

ఒక్క క్షణం నిశ్శబ్దం తరువాత పెదరాజు ఆ కుర్రవాడికి కూర్చోవడానికి కుర్చీ చూపించేడు.

5

“డబ్బులు కరుసైనా ఫర్వాలేదు. పావలాకీ, బేడకీ జంకీవోడు కాడీ ముత్తేల్ నాయుడు... జేగర్లగ వైడియ జేసి, మన కేసుల దమ్ముందా? అప్పీల్ చేసుకోవచ్చునా? అప్పీల్జేస్తే గెలుస్తావా? అసలు అప్పీల్ జేసుకోకుండ ఉంటే ఏటాతాది? ఇయ్యన్నజెప్పు...” పట్టుదలగా అడిగాడు ముత్యాలనాయుడు.

శృంగవరపు కోట నుంచి ప్రత్యేకంగా విచ్చేసిన తాడి మోహనరావునాయుడు అనే ప్లిడరు ముత్యాలనాయుడు ఎదురుగా కూర్చున్నాడు. ముత్యాలనాయుడు చెప్పిందంతా నిశ్శబ్దంగా విని-

“నాయుడుగారూ! అరగంట నుంచి మీరు చెప్పినదంతా విన్నాను... విన్నందుకు నా ఫీజు వంద రూపాయలు. ముందా డబ్బులు ఇచ్చీయండి,” అన్నాడు మోహన్రావు నాయుడు.

“నావైప్పింది ఆలకించడానికే వొంద రూపాయలు చ్చుకుంటావా? మరైతే మాట్లాడానికి ఎంత అడుగుతావు? సలా చెప్పడానికి ఎంతుచ్చుకుంటావు?” బెదిరిపోయి అడిగాడు ముత్యాలనాయుడు.

“ఆ వివరాలన్నీ చెప్పడానికి మరో పాతిక రూపాయలివ్వాల్సి,” షరతు పెట్టాడు ప్లిడరుగారు.

ముత్యాలనాయుడు ప్లిడరీకి ఆగమని సొజ్జు చేసి లేచి బైటికొచ్చాడు.

గది బైట అతని పరిజనమంతా వేచి ఉన్నది.

“ఓరీ బంగారీ...” అని తమ్ముడ్ని పిలిచాడు. వచ్చాడు తమ్ముడు.

“ప్లిడర్ని దెమ్ముంటే పీక్కు తినివోడ్డి దెచ్చినారు... ఆడి మొగం జూస్తే దమ్ముల గొండు నాగుంది. మాట జూస్తే జలగవోటం నాగుంది... ఆడు ఒచ్చినాక ఉప్పుడు దాక మూడే మూడు ముక్కలు మాటాడ్తాడు... డబ్బులియ్యి, డబ్బులియ్యి, డబ్బులియ్యి... ఈ మాటలు దప్పించి ఆ పీడర్నంజికొడుకు మరేటి అన్లేదు... కానేటి జేస్తాం? అవసరం మన్ని... ఏదైతే అదే అవుద్ది... మనోల్లం దరికాడ తలో వందా దండు... ఎంత కరుసైనా మనం ఉప్పుడు జంకడానికి వీల్లేదు... నానిప్పుడు నా జోబీ లోంచి ఆ పీడర్ నంజికొడుక్కి వెయ్యి రూపాయిలు అడమాన్నిస్తన్నాను,” అని చెప్పిన మళ్ళీ లోపలికొచ్చాడు ముత్యాలనాయుడు.

ప్లిడరుగారి ఎదురుగా మళ్ళీ కూర్చుని జేబులో నుంచి ముందో వంద రూపాయల కాగితం తీసి ప్లిడరుకు ఇచ్చాడు. తర్వాత మరో పాతిక రూపాయిలిచ్చాడు. ఆ డబ్బులు తీసుకుని ప్లిడరుగారు జేబులో



పెట్టుకున్నారు. “నాయుడుగారూ... ఇందాక మీరు చెప్పినదానిలో కొన్ని విషయాలు నాకు సరిగ్గా అర్థం కాలేదు. మొదటి నుంచి మళ్ళీ మరోసారి చెప్తారా?” అని గంభీరంగా అడిగాడు.

“మళ్ళీ చెప్పడానికి కూడా డబ్బులుచ్చుకుంటారా?” భయంగా అడిగాడు ముత్యాలనాయుడు.

“మరో హండ్రెడ్ రుపీస్ ఓనీ! మీరు చెప్పడానికి కాదు. మీరు చెప్పింది నేను వినడానికి. మీరు సరిగ్గా చెప్పకపోయినా మీకే నష్టం, నేను సరిగ్గా వినకపోయినా మీకే నష్టం కాబట్టి ముష్టి డబ్బుల కోసం ప్రలోభపడి కేసు పాడు చేసుకోకండి...” డబ్బుల కోసం చేయి చావుతూ సలహా చెప్పేడు ప్లీడరు.

లోపలే తిట్టుకుంటూ ముత్యాలనాయుడు మరో వంద రూపాయలు ప్లీడరుకు ఇచ్చాడు. ఇచ్చి కేసంతా మళ్ళీ చెప్పేడు.

అంతా సావధానంగా విని, “పోలీసులు పెట్టిన కేసును దొమ్మీ కింద తేల్చి కొట్టిసేడు... ఈ కేసులో అంతకంటే ఇంకేటిలేదు. భూవి ఎలాగుందని నిర్ణయించుకునే హక్కు మీకున్నాది. కాబట్టి మీ ఇష్టవచ్చి నట్టు వాదించండి. ఏవడన్నా కాదంటే బుర్ర పగలకొట్టేసి నాక్కబురు పెట్టండి. మిగిలిన సంగతి నేన్నూసుకుంటాను... పై కోర్టుకు పోవాల్సిన అవసరం మనకైతే లేదు...” అని సలహా చెప్పి ప్లీడరుగారు చిరునవ్వు నవ్వి-

“ఈ సలహా చెప్పినందుకు నా ఫీజు రెండున్నర వేలు, పై కోర్టుకు పోయి డబ్బులు చెడ ఖర్చు పెట్టి, సెడిఫాకుండా కాపాడినందుకు మరో రెండువేలు. మొత్తం నాలుగున్నర వేలు ఇచ్చేస్తే నేను సెలవు పుచ్చుకుంటాను,” అని కూడా చెప్పేడు.

“అంత డబ్బులంటే ఇప్పటికిప్పుడు నేవండి నాయుడుగారూ... తవురు ఎస్.కోట వెళ్ళిపోండి... రేపు మాపిటికల్లా నేను డబ్బులు పంపుతాను...” అన్నాడు ముత్యాలనాయుడు మొహం గంటు పెట్టుకొంటూ.

“నాకు వేరే కేసులేయీ లేవులెండి... మీరు సామ్ములిచ్చిన తరువాతే వెళ్తాను... ఒకటి రెండు రోజులు లేటైనా ఫర్వాలేదు,” అన్నాడు తాడి మోహన రావునాయుడు.

**6**

భూమి గుండ్రంగా లేదు:

మాజిస్ట్రేటు తీర్పు

ఎస్.కోట, నవంబర్ 12: భూమి గుండ్రంగా లేదని, అది బల్లపరుపుగా ఉన్నదని స్థానిక మాజిస్ట్రేటు

కోర్టువారు నేడు ఒక తీర్పులో ఉద్ఘాటించారు. అలమండ గ్రామంలో నవంబరు పడకొండో తేదీన జరిగిన ముఠాతగాదాల కేసును దొమ్మీ కేసు కింద కొట్టివేస్తూ, ముద్దాయిలందరీ విడుదల చేస్తున్న సందర్భంగా మాజిస్ట్రేటు శ్రీ గంగాధరం ఈ సంచలన తీర్పును ప్రకటించారు. జామి పోలీస్ స్టేషన్ పరిధిలోని అలమండ గ్రామ ప్రజలు కులాలవారీగా రెండు ముఠాలుగా చీలిపోయి, భూమి గుండ్రంగా ఉన్నదని ఒక వర్గం భావించడం మొదలుపెడితే, కాదు బల్లపరుపుగా ఉన్నదని రెండవ వర్గం భావించింది. ఆ విధంగా మొదలైన మనస్ఫుర్ణలు ముదిరి హింసాకాండ చెలరేగే పరిస్థితి ఉత్పన్నం అయింది. ఆ పరిస్థితిలో జామి పోలీస్ స్టేషన్ అధికారులు సమయస్ఫూర్తిగా కలుగజేసుకుని ఎలాంటి వివక్ష లేకుండా రెండు వర్గాలవారినీ పిలక బట్టుకుని నిర్బంధంలోకి తీసుకుని, మాజిస్ట్రేటు కోర్టులో దొమ్మీ నేరం మీద, హింసాకాండ రచ్చగొట్టిన ఆరోపణ మీద కేసు దాఖలు చేశారు.

కేసు విచారించిన మాజిస్ట్రేటు శ్రీ గంగాధరం కొత్త తరహాలో విశ్లేషణ చేశారు. జీవితం అస్తవ్యస్తంగా, నమ్మకాలకూ, ఆచరణకూ పొంతన లేకుండా అబద్ధాల మయంగా ఉన్నది కాబట్టి, జీవితమే బల్ల పరుపుగా ఉన్నది కాబట్టి అలమండలో ఇలాంటి తగువు జరిగిందనీ ఆయన భావించారు. భూమి గుండ్రంగా ఉంటే జీవితం ఇలా ఉండదనీ, జీవితం ఇలా ఉన్నాదంటే భూమి గుండ్రంగా లేదనీ అర్థమనీ ఆయన తర్కించి, భూమి బల్లపరుపుగా వున్నదని తీర్పు చెప్పారు. పుర్రణకు దిగిన రెండు వర్గాల వారినీ ఆయన వెంటనే విడుదల చేశారు.

ఆ వార్త మొత్తం రెండుసార్లు చదివాడు డిఎస్పీ. తరువాత అదే పేజీలో పడిన ‘పెదరాజు ఇంటర్వ్యూ’ కూడా చదివాడు. అది ఇలా ఉంది.

భూమి బల్లపరుపుగా ఉంది:

ఆకాశం గుండ్రంగా ఉంది

అలమండ పెదరాజు అభిప్రాయం.

జామి, సెప్టెంబర్ 12: పై శీర్షికలో ఉద్ఘాటించిన విధంగా భూమి బల్లపరుపుగా ఉందని కోర్టువారు అంగీకరించడం వల్ల అలమండ శ్రీ కాకర్లపూడి పెద బాపిరాజు అనే శ్రీ పెదరాజుగారు హర్షం వ్యక్తం చేశారు. అదేవిధంగా ఆకాశం కూడా గుండ్రంగా ఉన్నదని కోర్టు వారు గుర్తిస్తారన్న ఆకాభావాన్ని ఆయన వ్యక్తం చేశారు.

గ్రామంలో ఉన్న రాజకీయకక్షలకూ, కుల వైషమ్యాలకూ అతీతంగా ఆలోచించి శ్రీ ముత్యాల



నాయుడి వర్గం కోర్టువారు కూడా అంగీకరించిన వాస్తవాలను అర్థం చేసుకోవాలనీ, భూమి గుండ్రంగా లేదని తెలుసుకోవాలనీ, ఆకాశం గుండ్రంగా ఉన్నదని గ్రహించాలనీ ఆయన విజ్ఞప్తి చేశారు. సత్యాన్నీ, వాస్తవాన్నీ నిరూపించడం కోసం ప్రాణాలకు సైతం తెగించి పోరాడుతున్న తమ వర్గంపై జామి పోలీస్ అధికారులు జులుం చేయడంపై శ్రీ పెదరాజు నిరసన వ్యక్తం చేశారు. ఇరవయ్యో శతాబ్దం ఆఖరయి పోవస్తున్న ఈ రోజుల్లో కూడా పాత నమ్మకాలనే పట్టుకు వేలాడుతున్న తమ ప్రత్యర్థివర్గం పట్ల ఆయన సానుభూతి వ్యక్తం చేశారు.

డిఎస్సీ మొహం కందగడ్డలాగ అయిపోయింది. దాని కిందే ఉన్న మరో వార్త అతని దృష్టిని ఆకర్షించింది.

ప్రజల విశ్వాసాల్లో కోర్టు జోక్యం శోచనీయం

ఎస్.కోట, నవంబర్ 12: ప్రజాస్వామ్య దేశమైన భారతదేశంలో ప్రజల విశ్వాసాలపై న్యాయస్థానాల జోక్యం అనుచితమనీ, అనర్థదాయకమనీ జామి పోలీస్ స్టేషన్ పరిధిలోని అలమండ గ్రామ వాస్తవ్యుడూ, సమితి అధ్యక్షుడూ శ్రీ లగుడు ముత్యాలనాయుడు వాక్రుచ్చారు. ఇటీవల తమ గ్రామంలో తమ రాజకీయ, కుల వర్గానికీ, తమ ప్రత్యర్థి వర్గానికీ భూమి ఆక్రమింపై కలిగిన అభిప్రాయభేదాలు శృతి మించి కోర్టుకు ఎక్కినపుడు ఎస్.కోట మాజిస్ట్రేటు తమ వర్గంవారి విశ్వాసాలను కొట్టి పారవేశారనీ, తమ ప్రత్యర్థివర్గం అభిప్రాయమే సరైనదని మాజిస్ట్రేటు తీర్పు చెప్పారనీ శ్రీ నాయుడు వివరించారు.

అలమండలో తమ ప్రత్యర్థులతో వివాదం మొదలైనపుడు తాము భూమి గుండ్రంగా ఉన్నదని వాదించినామనీ, కోర్టువారు భూమి బల్లపరుపుగా ఉన్నదని తీర్పు చెప్పారనీ వివరించి, 'ఈ క్షణం నుంచీ భూమి మూడు గుర్రాల మార్కు బీడిలాగ ఉన్నదని తాము విశ్వసిస్తున్నామనీ' శ్రీ నాయుడు ఉద్ఘాటించారు. తమ విశ్వాసాలకు అనుగుణంగా, ఇతరులకు హాని చేయకుండా జీవించే హక్కు తమకు ఉన్నదనీ, మాజిస్ట్రేట్లు, పోలీసువారూ, జిల్లా జడ్జీలు కూడా ఈ హక్కును కాలరాయలేరనీ శ్రీ నాయుడు స్పష్టం చేశారు.

ఈ మూడు వార్తలూ చదివి డిఎస్సీ కత్తెర తెప్పించుకొని వాటిని జాగ్రత్తగా కత్తిరించి తెల్లకాగితం మీద అంటించాడు.

సి.ఐ. రాగానే వాటిని అతనికిచ్చి, "చూడవోయ్... ఆ పిలక తిరుగుడు మేట్టీటు ఎంత పెంట పెట్టాడో," అన్నాడు. బేబుల్ మీద కత్తెర తీసి పట్టుకుని-

"దీన్నో వాడి పిలక కత్తిరించేస్తాను," అని కూడా అన్నాడు.

7

కోర్టుకు బయలుదేరే ముందు మేజిస్ట్రేటు గంగాధరం కూడా ఆ వార్తలు చదివాడు- ఏం పత్రికలో... సారాంశాల్ని తప్పించి మిగిల్చివన్నీ రాస్తారు- అని కొంచెం అసంతృప్తి వ్యక్తం చేశాడు కూడా.

బెంచ్ మీద కూర్చుని తొలి కేసు చూశాడు.

లంజముండల కేసు.

జుల్మానాతో సరిపెట్టిసేడు.

రెండోది- సిన్యాహాల్లో బ్లాక్ మార్కెటింగ్ అభియోగం. కేసు పెట్టిన పోలీసువాడే డబ్బులు తిసీసినట్టుంది. కేసు బలంగా లేదు. సాక్ష్యం సరిగలేదు. తేలిపోయింది కేసు.

మూడోది పాలంగట్టు తగువులో చేతికర్ర దుర్వినియోగం. ఫిర్యాదీకి చేయి విరిగింది.

స్వల్ప జుల్మానా. స్వల్ప శిక్ష.

లంచ్ అవర్లో ఇంటినుంచి తెచ్చుకున్న పెసరట్టు, ఉప్పా తిని వాలుకుర్చీలో ఓ వది నిమిషాలు నిద్ర జేసేడు.

అప్పుడు వినిపించింది కోలాహలం. జవాన్ను పంపించి వివరాలు తెలుసు కున్నాడు.

జామి పోలీస్ స్టేషన్ నుంచి మరో కేసు. అలమండ మనుషులేస్త, మరో కేసుట.

మధ్యాహ్నం బెంచ్ ఎక్కిన తరువాత కేసు వివరాలు చదివి తెల్లబోయాడు.

ముద్దాయిలు: సమితి ప్రెసిడెంటు వగైరా పాతిక మంది.

నేరారోపణ చేసినది జామి సర్కిల్ ఇన్స్పెక్టర్.

నేరం: కోర్టు ధిక్కారం.

అలమండ దొమ్మి కేసులో కోర్టువారు భూమి గుండ్రంగా లేదని తీర్పు చెప్పినా ముద్దాయిలు ఒప్పుకోవడం లేదట. పైగా భూమి మూడు గుర్రాల బీడిలా గున్నదని కొత్త వివాదం లేవదీసేరట. ఫలితంగా గ్రామంలో మళ్ళీ ఉద్రిక్త వాతావరణం నెలకొనే ప్రమాదం ఉందిట.

సాక్ష్యాధారాలు పేపరులో ముత్యాలనాయుడి ప్రకటన. ముద్దాయిలు పోలీసులతో కూడా అదే కోర్టు ధిక్కారపు ప్రకటనలు చేస్తున్నారుట. కోర్టులో కూడా అలాగే చేస్తారుట.

ముద్దాయిల్ని ప్రవేశపెట్టమన్నాడు. వెున్ను చూసిన పాచి మొహాలే. కొందర్ని పేర్లతో సహా పోల్చాడు గంగాధరం.



ఒక్క ముత్యాలనాయుడ్డి మాత్రం బోనెక్కించి అడిగాడు.

“నీ మీద, నీ అనుచరుల మీదా కోర్టు ధిక్కారం నేరం పడింది... భూమి బల్లపరుపుగా ఉన్నదని కోర్టు వారు చెప్పిన తీర్పును నువు ధిక్కరించి గ్రామంలో ఉద్రిక్తతలు రెచ్చగొడుతున్నావని పోలీసులు ఆరోపిస్తున్నారు... దీనికి నువు చెప్పుకొనేదేవైనా ఉందా?”

ముత్యాలనాయుడు భయపడుతున్నవాడిలాగ లేడు. పెంకెగానే తల ఎగరేసి, “మా ఊరి రాజు లేమాటంటే కోర్టువారు అదే రైలున్నప్పుడు మాం కోర్టువోర్సి ఎందుకు గౌరవించాలి మారాజా?” అని అతను తల తిరుగుడుగా అడిగాడు. గంగాధరానికి మరి వివరాలు తెలుసుకోవాల్సిన అవసరం కనిపించ లేదు. కేసు పెట్టిన పోలీసు సి.ఐ. వైపు తిరిగి-

“ఒక్కో ముద్దాయిచేత కోటిసార్లు భూమి బల్ల పరుపుగా ఉన్నది అని రాయించి ప్రతి మాటకూ సంతకం పెట్టించు, ఇది నీ సొంత అజమాయిషీలో, మీ ఇంట్లో జరగాలి. వాళ్లంతా అలా రాసేవరకూ వాళ్లని నీ సొంత బాధ్యత మీద నీ ఇంట్లో నిర్బంధించాలి. వాళ్ల బోయినం ఖర్చులు వాళ్లే పెట్టుకోవాలి. వాళ్ల దగ్గర ఖర్చులు తీసుకుని ఆ బోయినం ఏర్పాట్లు నువ్వే చేయాలి,” అని ఆర్డరు వేశాడు.

మాజిస్ట్రేటు పెట్టిన పేచీ సి.ఐ. చటాలను గ్రహించాడు. “యస్సర్... కానీ, ముద్దాయిలకు చదవడం, రాయడం రాదు,” అని ఎదురెత్తు వేశాడు.

మాజిస్ట్రేటు చిరునవ్వు నవ్వాడు. “ముద్దాయిలకు చదవడం, రాయడం రాకపోతే వాళ్ల బదులు నువ్వు మరియు నీ కింది సిబ్బంది కాగితాల మీద నేను చెప్పినట్టు కోటిసార్లు రాసి, ప్రతి వాక్యం కిందా కోటి సార్లు ముద్దాయిల చేత నిశానీ వేయించండి...” అనేసి మాజిస్ట్రేటుగారు ఆ కేసు మీద తన ఆర్డరు రాసేసి తరువాత కేసు విలీచివన్నాడు.

**8**

తెల్లవారురూమున రెండు గంటలైంది. వీధి తలుపులు దబదబ ఎవరో బాదుతుంటే గోపాత్రుడికి మెలకువ వచ్చింది. దొంగలేమానని కంగారుపడ్డాడు. కానీ, దొంగలు తలుపులు కొట్టిరారని గుర్తుకు వచ్చింది. ఎందుకైనా మంచినది ఓ కర్ర తీసి కుడిచేతిలో సిద్ధంగా పట్టుకుని, ఎడమచేత్తో తలుపు తెరిచాడు. తలుపు తీసిన అతని మొహం మీద నాలుగు బ్యాటరీల టార్పి లైటు పడింది. “ఎవరది?” అని పిరికిగా అడిగాడు గోపాత్రుడు.

“భయపడొద్దు... పోలీస్‌లు...” అని వినిపించింది.

“పోలీసులా? వింత రాతిరప్పుడు ఎందుకు వచ్చారు?’ అని గోపాత్రుడు సందేహం వెలిబుచ్చాడు.

“భారతదేశమందలి ప్రజాస్వామ్యవ్యవస్థను నాశనము చేయుటకు నీ నాయకత్వములో అలమండ గ్రామములో ఒక పెద్ద కుట్ర జరిగినది... నీవునూ, మీ ఫకీరాజునూ, నీ భార్యయగు సింహచలం అను మహిళయూ, ఫకీరాజు భార్య అగు చిట్టెమ్మయూ మరియూ మీ ఇంటిలో ఉన్న బొబ్బిలియను కుక్కయూ ప్రధాన కుట్రదారులై యున్నారు. కుట్రకేసు సందర్భముగా మిమ్ములను నిర్బంధములోనికి తీసుకొనుచున్నాము,” అని వినిపించింది.

పోలీసువారి ప్రకటనలో వినిపించిన పేర్లు తప్ప గోపాత్రుడికి మరేమీ అర్థం కాలేదు.

**9**

కేసు నంబరు: ఫలానీ

కేసు స్వభావము: చట్టబద్ధముగా ఏర్పడిన భారత గణతంత్రవ్యవస్థను కుట్రపూరితముగా కూల్చి వేయుటకు కుత్తితబుద్ధితో ముద్దాయిలు పన్నిన పన్నాగము.

ఆరోపణలకు ఆధారభూతమైన ఐపిసి సెక్షన్లు...

నిందితులు: మచిలీపట్నం గోపాత్రుడు ఎ1

యీ సింహచలం ఎ2

ఉప్పలపాటి ఫకీరాజు ఎ3

యీ చిట్టెమ్మ ఎ4

ఇంటిపేరు లేని బొబ్బిలి అనే గ్రామసింహము లేక కుక్క ఎ5

కేసు దాఖలు చేసినవారు: భారత ప్రభుత్వము తరపున వారి ఘనత వహించిన ప్రతినిధులు, విశాఖ పట్నం జిల్లా, శృంగవరపుకోట తాలూకా జామి పోలీసు స్టేషన్ సర్కిల్ ఇన్స్పెక్టరువారు.

కేసు వివరములు: స్వస్తి శ్రీ చాంద్రమాన కాళ యుక్తి నామ సంవత్సరం ఆశ్వయుజ మాసం శ్రీ ద్వితీయ యుగ ఇదావత్సర (1)వక 1906 కలిగతం 5078 ఫసలీ 1386-4 ఆశ్వయుజ తదియకు సరియగు అక్టోబరు నెల 22వ తేదీన అనగా కృత్తికా నక్షత్రయుక్త కుంభలగ్న మందు (ఆ దినము అట్టతద్ది మరియు గౌరీవ్రతము కూడాను). నిందితులు ఎ-1 గారి ఇంటిలో రహస్యము గా సమావేశమై దేశమునందు మూఢ సమ్మోకములు వ్యాప్తిచేసి, నిదానముగా దేశమునందు



నెలకొన్న సకల శాస్త్ర విజ్ఞాన, సాంకేతిక జ్ఞానమునూ నిర్మూలించి, తత్ఫలంగా ఏర్పడిన గణతంత్ర రాజ్యమును నిర్మూలించి కలియుగారంభ కాలమందున్న రాచరిక వ్యవస్థను పునఃప్రారంభించాలనే దుష్ట సంకల్పముతో కుట్ర చేసినారు. ముందస్తుగా భూమి బల్లపరుపుగా ఉందన్న వాదన వ్యాప్తి చేసినారు. అదే గ్రామమందున్న పురో గామి వర్గాన్ని శస్త్రాస్త్రములతో నిర్మూలించడానికి అలమండ గ్రామం, శిరికిపాలెం శివార్లలోనున్న సంత బయలున ఒక మాదిరి యుద్ధాన్ని కూడా నిర్వహించ తలపెట్టినారు. కానీ, విధివశాన, ధర్మకర్మాచరణ దీక్షా కంఠబద్ధులైన, పోలీసు వంశ వయః పారావార రాకా సుధాకరులైన శ్రీశ్రీశ్రీశ్రీశ్రీ డిఎస్సీ దొరగారి పరోక్ష నేతృత్వములో వారి ప్రధాన సేనాపతి యనబరగు శ్రీశ్రీశ్రీ సర్కిల్ ఇన్స్పెక్టర్ మాధవరావు నాయుడుగారు అను నేను మేలుకాంచి ఆ యుద్ధమునూ, రక్ష పాతమునూ నివారించితిని. తదారభ్యా నిందితులపై ఒక కన్ఫువేసి వారిని సదా కనిపెట్టి వుండి, ఈ కేసు దాఖలు చేసే పర్యంతమూ మాసిన బట్టలు విప్పక, మాసిన గడ్డము గీయక దీక్ష వహించితిని. భగవంతుని దయవలన నేటికీ శ్రీవారికి ఈ కేసు నివేదించ గలిగితిని. మా గ్రామదేవతయగు శ్రీశ్రీశ్రీశ్రీశ్రీ నూకాం బికాదేవి సత్యమూర్తియగునేని నేను చేసిన సకల ఆరోపణలూ సకృత్తుగా నిరూపించగలవాడను.

ఇందుకు సాక్షులు: సాక్షాత్ శ్రీ మహమ్మేరు సమానధీరులైన, మహాన్యాయకోవిదులైన మాజిస్ట్రేటు శ్రీ గంగాధరంగారూ,

'కంగాళీ' దినపత్రిక జామి న్యూసు కంట్రీ బ్యూటర్గారూ,

సమితి ప్రెసిడెంటుగారైన శ్రీ లగుడు ముత్యాల నాయుడుగారూ, అలమండ గ్రామస్థులు అసంఖ్యాకులునూ.

మొత్తం అంతా చదివిన మాజిస్ట్రేటు గంగాధరానికి చర్యం కింద చెమట పోసింది. కోర్టులో నిలబడ్డ ముద్దాయిల్ని జాలిగా చూసి, "కేసు సోమవారం నాటికి వాయిదా వేస్తున్నాను. అందాకా ముద్దాయిలకు పోలీసు రిమాండు," అన్నాడు.

సి.ఐ. చిరునవ్వు నవ్వి, "కోర్టు ధిక్కారం కేసులో ముద్దాయిల నిశానీలు కోటికి కోటి ఉన్నాయని తమరు నిర్ధారించుకున్నారా సారీ?" అని ఎద్దేవాగా అడిగాడు.

"ఉన్నాయున్నాయి," అన్నాడు గంగాధరం గాభరాగా.

గోపాత్రుడ్యీ, ఫకీరాజు ప్రభృతులనూ పోలీసులు తీసుకుపోయినాక మాజిస్ట్రేటు మనసు కొంచెం కుదట పడింది.

జామి సి.ఐ. కూడా బయటకు వెళ్లిపోయాడు. ఎస్.కోట పోలీసులు పెట్టిన న్యూసెన్సు కేసు పరిష్కరించేసరికి- జామి సి.ఐ. మళ్ళీ ప్రత్యక్షం అయ్యాడు. రొంగలి బజ్జి, అమ్మన్న, సన్యాసి, చిన అప్పలస్వామి మొదలైన పదహారుమందిని కోర్టులోకి పోలీసులు తీసుకొచ్చారు.

"ఇదేవిటి?" గాభరాగా అడిగాడు మాజిస్ట్రేటు గంగాధరం.

"చితం... దీని పేరు రొంగలివారి కుట్రకేసండ్..." అన్నాడు జామి సి.ఐ. వినయంగా.

"ఇదేం కుట్ర?"  
"చట్టబద్ధముగా ఏర్పడిన ప్రజాస్వామ్య గణతంత్ర వ్యవస్థను సాయుధ పోరాటము ద్వారా కూల ద్రోసి, రొంగలి వంశ సామ్రాజ్యస్థాపనకు ఈ నిందితులైన రొంగలి బజ్జి, రొంగలి అమ్మన్న ప్రభృతులు పన్నిన కుట్ర."

"ఇందాకటి కుట్ర కేసుకూ, దీనికి తేడా ఏవిటి?"

"పోలికలు చాలా ఉన్నా ఉద్దేశాల్లో తేడా ఉన్నాది కాబట్టి ఈ కేసు ఏరాగా కట్టినాం..." సి.ఐ. వినయంగా చెప్పాడు.

ఈ కొత్త కేసుకు సంబంధించిన కాగితాలు మొత్తం చదవడానికి గంగాధరం సాహసించలేక పోయాడు. ఇందుకు సాక్షులు మాత్రం అలవోకగా చూస్తే అందులో కూడా తన పేరు ప్రముఖంగా కనిపించి- "సరే ఈ కేసు కూడా సోమవారానికి పోస్టు చేస్తున్నాను. ముద్దాయిలకు అందాకా రిమాండు."

సి.ఐ. చాలా వినయంగా నెలవు పుచ్చుకుని ముద్దాయిల్ని తీసుకుని వెళ్లిపోయాడు.

గంగాధరానికి చర్యంపైన కూడా వినరంత చెమట పోసినట్టు అనిపించింది.

పోలీసుల మొగాల్లోనూ, పోలీస్ ప్రెసిక్యూటర్ మొగంలోనూ, బెంచ్ క్లర్కు మొగంలోనూ ఏదో ఒక కుట్రలాంటిది అతనికి లీలగా అగుపించింది. జేబు రుమాలుతో నొసలు అడ్డుకుంటుండగా జామి సి.ఐ. మళ్ళీ మరికొంతమందిని తీసుకుని కోర్టు హాలులో ప్రవేశించాడు.

వస్తూనే అతను కేసు కాగితాలు సమర్పించాడు.

"ఇదేం కేసూ?" అతి భయంగా అడిగాడు మాజిస్ట్రేటు.

“ఇదీ అలమండ గ్రామానికి సంబంధించిన దేనండి. కజ్జపు వీధి కుట్ర కేసంది... నిందితు లందరూ పగలు మిఠాయిలూ, పకోడీలు అమ్ముకుంటూ, రాత్రి వేళ దేశాన్ని ఖండఖండాలుగా విచ్ఛిన్నం చేయడానికి సంబంధించిన కుట్రలు చేస్తున్నారుండి... ముందు అలమండ గ్రామాన్ని రెండుగా విడగొట్టారండి. తరువాత జామి మండలాన్ని రెండు కింద విడగొట్టేస్తారండి. ఆ తర్వాత జామి పోలీస్టేషన్ ని రెండు ముక్కలు చేసేస్తారండి. ఆ యెనక జిల్లా అండి. ఆ తర్వాత దక్షిణ భారత దేశవండి. తర్వాత యావత్ ఇండియాను రెండు కింద విడగొట్టేస్తారండి. అదండి కుట్ర. అయితే, ఇంకా కుట్ర ముదిరిపోక ముందే మేం పట్టీసేం గాబట్టి మరేటి బయ్యం లేదండి. ముద్దాయి (ఒకటో నంబరు) గాజుల పాపయ్య మొదట భూమి గుండ్రంగానే ఉన్నాడని వాదించాడండి. తర్వాత ఊరులో రెండో అభిప్రాయం కూడా ఉన్నదని గ్రహించి, అర్ధరాత్రివేళ తన ఇంటిలో ఒక రహస్య సమావేశాన్ని ఏర్పాటు చేశాడండి. ఆ సమావేశానికి తక్కిన ముద్దాయిలందరూ హాజరయ్యారండి. రామకోవెలలో భూమి గుండ్రంగా ఉందా, బల్ల పరువు గా ఉన్నదా అని బయలుదేరిన కాలక్షేపపు వివాదాన్ని ఆసరా చేసుకుని ఊరిలో కక్షలు రేపి, కులాల మధ్య చిచ్చుపెట్టి హింసా ప్రయోగం అవసరమయ్యే స్థాయికి వైరుధ్యాలు విజయవంతంగా పెంచారండి. ఈ విషయాలన్నీ తమకి నాకంటే బాగా తెలుసండి. మొన్న అలమండ కేసు విచారణ సందర్భంగా చాలామంది తమకి ఈ వివరాలు చెప్పేరండి. అందుకే తమ సాక్ష్యం కూడా మేం కోరతామండి...” జామి సి.ఐ. అతి వినయంగా నటిస్తూ చెప్పాడు.

గంగాధరం నీరసంగా ఆ కాగితాలు అందు కొన్నాడు.

హాలులో బోను దగ్గర పోలీసు వలయంలో నించున్న గాజుల పాపయ్య వగైరాలు పులుకూ పులుకూ చూస్తున్నారు.

గంగాధరం జామి సి.ఐ. కేసి చూసి, “ఒక్కరోజు లోనే మూడు కుట్ర కేసులు మోపిన ఘనత నీకే దక్కిందయ్యా,” అన్నాడు వెక్కిరింతను దాచేస్తూ.

“చితం... వరల్డ్ రికార్డ్ నండి. అయితే, మూడేం ఖర్చుండి... ఇంకా దిగువీధి కుట్ర కేసున్నాడండి, మాల పేట కుట్ర కేసున్నాడండి, తాటితాళ్ల కుట్ర కేసుందండి, పెదచావిట్ల రాజుల కుట్రకేసు వేరేగుందండి... సాక్ష్యాలు కూర్చడం పూర్తయితే సోమవారానికి మరో నాలుగు కుట్రకేసులు రెడీ అయిపోతాయండి...”

తమరికి కూడా పెద్ద పబ్లిసిటీయండి... ఈసారి పెద్ద ప్రయోషనే...”

“ఎవరికి?” కటువుగా అడిగాడు గంగాధరం.

“చితం. నాకేనండి,” మాట మార్చాడు సి.ఐ.

“ఈ కేసుని కూడా సోమవారానికి పోస్టుచేసి, ముద్దాయిలను రిమాండులో పెట్టు,” అనేసి గంగాధరం వాచి చూసుకుంటూ కుర్చీలోంచి లేచిపోయాడు.

## 10

“ఏటయ్యా బాబూ... ఏటిదంతా?” నిస్సహాయంగా అసిస్టెంట్ పోలీస్ ప్రాసిక్యూటర్ ని అడిగాడు మాజిస్ట్రేటు గంగాధరం.

“ఏటని మీరడిగితే సార్, ఏటి జెప్పిది సార్...? విడి పోలీసుమాయ... గవర్నమెంట్ లీల... అంతకు మించి నేనేటిచెప్పిది,” అని అడిగి ఏ.పి.సి. నిట్టూర్చాడు.

“నన్ను సాక్షిగా వేసేస్తే... నేని కేసుని విచారించ కూడదు కద?”

“యస్సర్.”

“ఇంకొకడు విచారీస్తే నేను బోనులో నిలబడి సాక్ష్యం చెప్పాలి గద?”

“చితం!”

మాజిస్ట్రేటు ఏమీ మాటాడలేదు. “ఇందులో ఏ ఒక్క కేసు విచారణకు అడ్మిట్ అయినా మీరు ఇరుక్కుంటారు గదా సార్?” నెమ్మదిగా అడిగాడు ఏ.పి.సి.

అదిరిపడ్డాడు మాజిస్ట్రేట్. “ఎలాగ?”

“ఎలాగంటే, అలమండ కేసులో భూమి బల్ల పరువుగున్నాడని తమరు తీర్చిచ్చారు... తీర్పు తర్వాత భూమి బల్లపరువుగా లేదని వాదించిన అలమండ గ్రామస్థులు కొందరికి మీరు కోర్టు ఢిక్కార నేరం కింద శిక్ష కూడా విధించారు...” మిగిలినది వివరించనక్కర లేదని ఏ.పి.సి. గుంభనంగా ఊరుకున్నాడు.

“ఒక్క కుట్రకేసైనా నిలబడదు...” కక్షగా అన్నాడు గంగాధరం.

ఏ.పి.సి. నవ్వేడు- “కుట్రకేసులు నిలబడతాయని పోలీసులు వాట్ని పెడతారా సార్? అల్లరి పెట్టడానికి పెడతారు. ఆ మనుషులు పెట్రోపోకుండా కొంతకాలమైనా కంట్రోల్లో ఉండటానికి పెడతారు. పిరికివాళ్లని జడిపించడానికి పెడతారు...”

మాజిస్ట్రేటు చిరాగ్గా జుత్తంలా చెరువుకున్నాడు.

ఏ.పి.సి. లేచి నిల్చున్నాడు. “సెలవిస్తే నేను తర్వాత తమ దర్శనం చేసుకుంటాను.” అయోమయపు చూపులు చూస్తూ గంగాధరం తల ఊపాడు.

“అందరొచ్చినట్టేనా?” సి.ఐ. చిరునవ్వు నవ్వుతూ అడిగాడు.

“అందరొచ్చినట్టేనండి. ‘కంగాళీ’ వోడుదప్ప... అడికి జొరంగుంది... అందరి కేదైన ఇస్తే అడిది నా సేతికిచ్చి పంపమన్నాడండి... మీకు ప్రత్యేకంగా చెప్పమన్నాడు...” ‘సువార్త’ కంట్రీబ్యూటర్ సుబ్బరాజు అన్నాడు.

రాష్ట్రంలోని అన్ని దినపత్రికలకూ జామి, ఎస్. కోట ప్రాంతాల విలేఖరులుగా పనిచేస్తున్న నవయువకులందరూ ఆ సమయంలో జామి సి.ఐ. ఇంటి వరండాలో కుర్చీల్లో సుఖాసీనులై ఉన్నారు.

ఎదురుగా ఉన్న రెండు టీపాయ్ల మీద ‘పోలీసు జవాన్లు’ మందూ మాకూ అమర్చుతున్నారు.

“ఏంటి ఇసేసం? ప్రమోషన్ గొడుతున్నారేటి?” ‘దుర్వార్త’ పత్రిక విలేఖరి రమణ కాకా నవ్వు నవ్వుతూ అడిగేడు.

“ప్రమోషన్ గాదు ఏంగాదు? ఈవేళ శనివారం గదా? సరదాగా జర్నలిస్టులతో కాన్ఫిషిగా ఉండావని పించింది... అంతే...” అన్నాడు సి.ఐ. లేచి అందరికీ తలో గ్లాసుడు విస్కీ అందిస్తూ. చీర్లయినాక, ఓ పెగ్గు గొంతుల్లోకి దిగినాక-

“ఇవార్తి ముఖ్యవార్తలేవున్నాయి,” అని చాలా అమాయంగా అడిగాడు సి.ఐ.

“అన్నిటికంటే పెద్ద వార్త మీదే గదండి... ఒక్క రోజున అన్ని కుట్రకేసులంటే పెద్ద వార్తే గదా...” సువార్త పత్రికా విలేఖరి ప్రశంసాపూర్వకంగా గ్లాసు పైకెత్తి పట్టుకొని చెప్పేడు.

సి.ఐ. నవ్వేడు- “అదేం వార్తండి... అసలది వార్తేకాదు... అలాంటివి మీరసలు మీ పత్రికీ పంపకూడదు... మనందరం ఎప్పుడ్నించో ఫ్రెండ్స్ కాబట్టి నా రిక్వెస్టు... ఆ వార్త ఎవరూ పంపకండి... మా డిఎస్పీగారు కూడా రిక్వెస్టు చెయ్యమన్నారు. ఒక చిన్న గ్రామంలో అన్ని కుట్రలు జరిగిపోతున్నాయని తెలిస్తే మా ఎస్పీ గారు బాధపడతారు... వారికి ఆమధ్య స్ట్రోక్, అంటే గుండెపోటు కూడా వచ్చింది... తట్టుకోలేరు.”

దుర్వార్త విలేఖరి గ్లాసు ఖాళీచేసి, సి.ఐ. ముందు పెట్టి- “మీరు పంపొద్దంటే... ఎవరు సార్ పంపింది...? మీ మాట మేం ఎప్పుడైనా కాదన్నామా? ఎవరూ పంపరు... మా యందర్నీ ఒకటే మాట... మీతో కలిసి మనందరిదీ ఒకటే మాట...” అన్నాడు.

“సి.ఐ.గారూ... గ్లాసుల్లో మందు పోయ్యడానికి ఒక కానిస్టేబును పెట్టండి. మందు సంగతి మీరు జూసుకోండి... ఆ జబ్బు సంగతి మాం జూసుకుంటాం...” ‘కల్పన’ దినపత్రిక విలేఖరి వీరాచారి అన్నాడు.

“జబ్బా? ఏం జబ్బు?” సి.ఐ. అనుమానంగా అడిగాడు.

“సర్దాకన్నానండి... జబ్బంటే మీర్జైపిన వార్త అని నా అభిప్రాయం. ఈ మందు పడితే ఆ జబ్బు తగ్గిపోతాదని నా ఐడియా...” వీరాచారి వివరించాడు.

సి.ఐ. చిరునవ్వు నవ్వి, “ఒకవేళ ఎవరైనా ఇప్పటికే పంపించేస్తే ఆ సంగతి చెప్పండి... అన్ని పత్రికల్లోనూ మన ఫ్రెండ్లున్నారు... మానేజ్మెంట్ కుంటాం...” అన్నాడు.

పెద్దపెద్ద దినపత్రికల్లో పనిచేసి ‘కారణాంతరాల వల్ల’ ప్రస్తుతం చిన్న పత్రికలో పనిచేస్తున్న వృద్ధుడూ, ఆ ప్రాంతపు యువ జర్నలిస్టులకు గురువూ అయిన గణపతి రావు పకపక నవ్వేడు- “లేదండీ... వార్త నేను ఇంకా రాయనేలేదు...”

“మీరు సరేనండీ... వీళ్ళెవరైనా...”

“ఈ కుర్రవెద్దవల్లో సగంమందికి రాయడమే రాదు. ఏ వార్త అయినా నేను రాస్తే ఈళ్లందరూ నకళ్లు దీసుకు పంపుతారు... మీకు ఇంతవరకూ తెలికపోతే ఇప్పుడైనా తెలుసుకోండి...”

“ఏవండోయ్... రాయడం రాదంటే వార్తలు మాత్రమే. రాయడం, చదవడం రాదనుకుంటే మాకు నామర్దా... రాయడం రానోడు జర్నలిస్టు ఎలాగైనాడని సి.ఐ.గారు మళ్ళీ వండరిపోగలు,” ‘సువార్త’ సుబ్బరాజు కంగారుపడ్డాడు.

“నాకు అన్ని తెలుసునండీ... దేనికీ ఆశ్చర్యపోను... ఆ వార్త మీ పత్రికల్లో రాకపోతే నాకు అదే పదివేలు... హెడ్డాఫీసుల్లోనే వార్తలు రాయడం రాని వాళ్లు అనేకమంది హాయిగా బతికేస్తున్నారు... జీతాలైనా సరిగ్గా అందని స్ట్రెంగర్లూ, కంట్రీబ్యూటర్లూ ఎలాగుంటే ఏటాచ్చింది?”

## 12

కుట్ర కేసులకు సంబంధించిన కాగితాలూ, కేసు వివరాలూ సెషన్సు కోర్టుకు పంపించి, అన్ని కేసుల్లోను తననూ సాక్షిగా పేర్కొన్నారు. కాబట్టి వాటిని పరిశీలించి, కాగ్నిజెన్స్ ఉన్నదా లేదా అని నిర్ధారించడం తనకు సముచితం కాదని భావిస్తున్నాననీ, ఏలినవారు తగు నిర్ణయం తీసుకొని వాటిని వేరే మాజిస్ట్రేటు పరిశీలనార్థం పంపవచ్చునని గంగాధరం రాశాడు.

వారంరోజుల తర్వాత సెషన్లు కోర్టు నుంచి అతనికి పిలుపొచ్చింది. సోమవారం నాడు పదిగంటలకు తన నమ్మఖాన ఉండాలని సెషన్లు జడ్జి ఆదేశించాడు.

13

“ఈ నేరాలి పరిగణనలోకి తీసుకోవాలో లేదో నేనే స్వయంగా పరిశీలిస్తాను...”

“ఎస్ మిలార్డ్...” గంగాధరం తల ఊపాడు.

ఓ అరగంటసేపు సెషన్స్ జడ్జి ఆ కాగితాల్ని చూసి- గంగాధరాన్ని దగ్గరకు రమ్మని పిలిచాడు. పిలిచి- “ఒకవేళ కుట్ర కేసంటూ పెడితే నీమీదే పెట్టాలని నాకు అనిపిస్తున్నదయ్యా.” అన్నాడు మంటగా.

గంగాధరానికి గొంతు పెగల్లేదు. అలమండ కుట్రకేసులో మాజిస్ట్రేటుగా అతనిచ్చిన తీర్పు ప్రతి కుట్రకేసులోనూ పోలీసులు ముఖ్యమైన పత్రంగా వాడుకున్నారు. సెషన్లు జడ్జి ఆ కాగితాలు ఓసారి పరీక్షగా చదివి-

“ఒక న్యాయాధికారిగా నీ పరిధులు, పరిమితులూ ఏమిటో తెలియకుండా ఇలా ఎంతకాలం నుంచీ ఉద్యోగం చేస్తున్నావు,” అని గద్దించాడు. గంగాధరం ఏమీ అనలేకపోయాడు.

“కేసు వివరాలు చూడాలి. సాక్ష్యాలు చూడాలి, పోలీసు అభియోగాలు చూడాలి, అంతేనా? ఇంకా ఏమైనా చూడాలా?” జడ్జి మళ్ళీ గద్దించి అడిగాడు.

“ఎస్ మిలార్డ్ ఐవ్.”

“మరి నువ్వు ఆ పరిధిని దాటి జీవితం వైపు ఎందుకు తొంగిచూశావు?”

గంగాధరం దగ్గర సమాధానం లేదు.

“నో... యూ హేవ్ ఎక్స్ డెడ్ యువర్ లిమిట్స్...”

చూపుడువేలు ఆడిస్తూ కోపంగా చెప్పేడు సెషన్స్ జడ్జి.

“పోలీసులు కేసు పెట్టారు. కేసు వివరాలన్నీ రాశారు. సాక్షులున్నారు... కొట్లాట జరిగింది... ఇరు పక్షాల వారిపైనా పోలీసులు నేరారోపణలు చేశారు... అవునా కాదా?”

“ఎస్ మిలార్డ్.”

“ఎస్! మరి అటువంటిప్పుడు జీవితం ఎలా గుండో, ప్రజలెలాగున్నారో, భూమి ఎలాగుండో నీకెందుకు? అటువంటి విషయాలతో కోర్టువారి సమయాన్ని,

పోలీసు వారి సమయాన్నీ, ప్రభుత్వము వారి స్టేషనరీని ఎందుకు వృధా చేయవలసి వచ్చింది?”

గంగాధరం దగ్గర ఈసారి అసలు సమాధానం లేదు. కోర్టుంకా కలయజూశాడు. జామి సర్కిల్ ఇన్స్ పెక్టర్ మందస్మిత వదనంతో హాలులో ఒక కుర్చీలో వినయంగానే కూర్చుని ఉన్నాడు.

“ప్రజాజీవితం పోలీసువారి చేతుల్లో సుఖంగా, శాంతంగా, చల్లగా ఉందని, భూమి ఒకవేళ బల్లపరుపుగా ఉన్నా కూడా పోలీసువారు దాన్ని తమ చేతుల్లోకి తీసుకొని పిండిలాగ నలిపి, గుండ్రంగా చేయగలరని నేను నమ్ముతాను... మున్సఫ్ మాజిస్ట్రేటుగా నీ నమ్మకం కన్నా సెషన్స్ జడ్జిగా నా నమ్మకానికి ఎక్కువ విలువుంటుంది గదా. అప్పుడేమంటావు?”

జామి సర్కిల్ ఇన్స్ పెక్టర్ సంతోషంగా చప్పట్లు కొట్టి, “ఒన్స్ మోర్,” అని అరిచాడు.

సెషన్స్ జడ్జిగారు ఆ వ్రార్లనను మన్నించి ఆ మాటలు మరోసారి అదే స్థాయిలో అన్నారు. గంగాధరం బిత్తరపోయాడు.

“ఇంకెప్పుడూ ఇలాగ పిచ్చిపిచ్చిగా పరిధులు దాటగూడదని హెచ్చరిక చేస్తున్నాను. జీవితం వైపు తొంగిచూసినట్లుగాని, అఖరికి దొంగచూపు చూసినట్లుగానీ తెలిసిందా నీ పిలక కత్తిరించేస్తాను. ఏకంగా పట్టుకు తన్నేస్తాను. తెలిసిందా?” సెషన్లు జడ్జి అడిగాడు. గంగాధరం తల ఊపాడు.

“కేసులు పరిష్కరించు, అదీ నీ పని. జీవితాన్ని పరిష్కరించే బాధ్యత మనది కాదు...” అని గంగాధరానికి హితబోధ చేసి సెషన్స్ జడ్జిగారు కుట్రకేసుల కట్ట అందుకున్నాడు.

జామి సి.ఐ. తటాలున లేచి, “మైలార్డ్... ఆ కుట్రకేసులన్నీ మేం ఉపసంహరించుకుంటున్నాం. సార్... మేస్ట్రేటుగారికి తమరు చేసిన హితబోధలో మా పోలీసుల శక్తిసామర్థ్యాలు ఏపాటివో చెప్పతూ, ఆ సంగతి తమరు మాకు కూడా గుర్తు చేశారు. భూమినే అవసరమైన రీతిలోకి మలచగలిగిన మాకు అలమండ గ్రామస్థులు ఒక లెక్కా కాదు. వాళ్ల సంగతి మేం మామూలుస్థాయిలోనే చూసుకోగలం... తమ విలువైన కాలాన్ని వేస్ట్ చేయదలచుకోలేదు...” అన్నాడు.

సెషన్లు జడ్జి చిరునవ్వు నవ్వేడు.

ఇండియా టుడే వార్షిక సాహిత్య సంచిక, 1995

